



## HEILSUMÁLARÁÐIÐ

8. juli 2020  
Mál: 20/00540-62  
Viðgjørt:RM

Millum undirritaðu:

Heilsumálaráðið

og

Smyril Line

er í dag gjørdur hesin:

### **SAMSTARVSSÁTTMÁLI**

í sambandi við corona-kanningar frá 11. juli til og við 31. juli 2020

#### **Endamál**

##### **§ 1**

Epidemikommisjónin hevur, sambært § 16, stk. 1 í epidemilógini, álagt øllum, sum koma til Føroya í tíðarskeiðinum frá og við 11. juli 2020 til og við 31. juli 2020, at lata seg kanna fyri COVID-19 av einum lækna ella einum, sum arbeiðir eftir delegatión frá lækna. Boðini verða fylgd soleiðis, at øll, sum koma til Føroya í tíðarskeiðinum verða kannað við innferð. Løgtingið hevur í hesum sambandi játtað 4 mió. kr. til endamálið.

Heilsumálaráðið og Smyril Line innganga í hesum sambandi í samstarv um, at corona kanningar verða gjørdar av ferðandi, ið ferðast við Norrønu til Føroya frá og við 11. juli 2020 og til og við 31. juli 2020. Hetta soleiðis, at kanningarstova eftir delegatión frá lækna, ger hesar kanningar fyri Smyril Line.

Partarnir meta, tað hava týðning at leggja fastar karmar kring samstarvið millum partarnar, soleiðis at kanningarnar verða gjørdar á besta og tryggasta hátt.

Endamálið við hesum sáttmála er at leggja karmarnar um samstarvið millum partarnar um at gera corona-kanningar av ferðandi, ið ferðast við Norrønu til Føroya í tíðarskeiðinum frá og við 11. juli 2020 og til og við 31. juli 2020.

## Uppgávur hjá Smyril Line

### § 2

Smyril Line skal tryggja sær, at tey starvsfólk, ið arbeiða við at gera corona kanningarnar, arbeiða eftir delegatión frá lækna sambært autorisatiónslógini og “bekendtgørelse om autoriserede sundhedspersoners benyttelse af medhjælp”. Smyril Line skal tryggja sær, at tey starvsfólk, ið testa tey ferðandi, eru skikkaði til at útføra uppgávuna og hava fingið vegleiðing frá lækna at gera testirnar.

Smyril Line skal tryggja sær, at ásetingar í danskari lóggávu um vernd av persónsupplýsingum eru hildnar.

Smyril Line skal í sambandi við hendan sáttmála tryggja, at fylgjandi uppgávur verða framdar:

- at fólk verða pota og potistøð verður sett upp,
- at COVID-19 analysur av tiknum royndum, verða gjørdar,
- at fólk verða sett at gera kanningar og greiningar,
- at kit til kanningar verða leverað,
- at fakførleiki í sambandi við samstarvið, verður veittur.

Smyril Line tryggjar sær, at kanningarstovan, ið ger corona-kanningarnar, einans hevur pseudonymiseraðar persónupplýsingar um hendi, og sostatt m.a. ikki kann knýta kanningarúrslit beinleiðis til ávíst ferðafólk.

Um ferðafólk, sum koma við Norrønu verða testað negativ fyri corona, tryggjar Smyril Line, at kanningarnar verða burturbeindar.

Um eitt ella fleiri ferðafólk verða testað positiv fyri corona, tryggjar Smyril Line, at Landslæknin í Føroyum fær boð beinanvegin bæði telefoniskt og skriftligt. Síðani tryggjar Smyril Line, at kanningarnar verða burturbeindar.

Allar persónsupplýsingar, sum eru knýttar at kanningunum, verða somuleiðis burturbeindar eftir at kanningin er gjørd.

Rættur til endurgjald fyri skaða í sambandi við kanning er reguleraður í galdandi lóggávu um klagu- og endurgjaldsmøguleikar innan heilsuverkið. Smyril Line tryggjar í hesum sambandi, at kanningarstovan, ið ger kanningarnar, hevur neyðugar tryggingar.

## Uppgávur hjá Heilsumálaráðnum

### § 3

Heilsumálaráðið skal í sambandi við hendan sáttmála gera fylgjandi uppgávu:

- Frá og við 11. juli 2020 til og við 31. juli 2020 innistanda fyri gjaldi til Smyril Line fyri tær corona-kanningar, sum eru fevndar av hesum sáttmála.

**Avgerðir og dispositiÓnsrættur úteftir**

**§ 4**

Hvør okkara kann taka allar neyðugar og vanligar avgerðir í sambandi við raksturin av felags virkseminum sambært hesum sáttmála.

Broytingar av hesum sáttmála krevja semju millum partarnar.

**Tilfar frá kanningum v.m.**

**§ 5**

Smyril Line tryggjar, at kannað verður bert fyri Covid-19. Tá kanningarnar eru lidnar og úrslitið fyriliggur, verður tilfarið burturbeint.

Starvsfólk, ið arbeiða við kanningunum, hava tagnarskyldu um allar upplýsingar, sum tey fáa í sambandi við kanningarnar sambært hesum sáttmála.

**Fakturering**

**§ 6**

Rindað verður fyri skjalfestar útreiðslur fyri kanningar. Rindað verður tó í mesta lagi 500 kr. fyri hvørja corona kanning, sum verður gjørd.

Smyril Line sendir rokning eina ferð, við nøktandi skjálprógvum, til Heilsumálaráðið.

**Uppsøgn og mishald**

**§ 7**

Sáttmálin er galdandi frá og við 11. juli 2020 til og við 31. juli 2020.

Um ein partur munandi misheldur skyldur sínar sambært sáttmálanum, kann hin parturin siga sáttmálan upp uttan uppsagnartíð.

Hevur ein partur við at mishalda sáttmálan elvt hinum fíggjartap, ábyrgist viðkomandi samsvarandi vanligum reglum um endurgjald.

**Møgulig leingjan av sáttmálanum**

**§ 8**

Tekur EpidemikommissiÓnin avgerð um, at leingja kravi um kanning av øllum ferðandi til Føroyar, verður hesin sáttmáli longdur tilsvarandi tíðarskeið. Tó ikki longri enn 16. august 2020.

Leingjan av sáttmálanum er treyta av, at tað fyriliggur:

- Lógarheimild
- Fíggjar heimild


**Verndarting**

**§ 9**

Allar ósemjur um tulking av hesum sáttmála skulu avgerast eftir teimum reglum, sum til hvørja tíð eru galdandi í Føroyum og kunnu leggjast fyri Føroya rætt.

Tórshavn, tann 8 / 7 - 2020 Tórshavn, tann 8 / 7 - 2020

Heilsumálaráðið  
Turid Arge, aðalstjóri



---

Smyril Line  
Rúni Vang Poulsen, stjóri



---

Fyrivarni fyri gildiskomu av hesum sáttmála:

Fíggarheimild fyriliggur (Løgtingið hevur játta pening til kanningarnar)